

प्रादेशिक समाचार
आकाशवाणी, भोपाल
प्रातःकालीन समाचार

सबसे पहले इस बुलेटिन के मुख्य समाचार :-

- संबल योजना के तहत आज मुख्यमंत्री श्रमिक परिवारों को 505 करोड़ रुपये की अनुग्रह राशि करेंगे वितरित।
- आज 5वीं और 8वीं की बोर्ड परीक्षाओं का परीक्षा परिणाम होगा घोषित।
- मध्यप्रदेश और उत्तरप्रदेश के प्रमुख धार्मिक स्थलों को जोड़ने के लिये गंगा-नर्मदा पर्यटन का होगा विकास।
- रमजान माह के आज अलविदा जुमा पर भोपाल में विशेष तैयारियां।

संबल योजना

प्रदेश के श्रमिकों को संबल प्रदान करने मुख्यमंत्री जन कल्याण संबल योजना के तहत आज 23 हजार 162 श्रमिक परिवारों को 505 करोड़ रुपये की अनुग्रह राशि वितरित की जाएगी। मुख्यमंत्री डॉ. मोहन यादव सिंगल क्लिक के माध्यम से सीधे हितग्राहियों के बैंक खातों में धनराशि अंतरित करेंगे। प्रदेश के विभिन्न स्थानों पर मंत्री एवं स्थानीय जन प्रतिनिधि भी उपस्थित रहेंगे। योजना में अनुग्रह सहायता योजना अंतर्गत दुर्घटना में मृत्यु होने पर 4 लाख रुपये एवं सामान्य मृत्यु होने पर 2 लाख रुपये प्रदान किये जाते हैं। स्थायी अपंगता पर 2 लाख रुपये एवं आंशिक स्थायी अपंगता पर 1 लाख रुपये तथा अंत्येष्टि सहायता के रूप में 5 हजार रुपये प्रदान किये जाते हैं। महिला श्रमिकों को प्रसूति सहायता के रूप में 16 हजार रुपये दिये जाते हैं, साथ ही श्रमिकों के बच्चों को उच्च शिक्षा के लिये सम्पूर्ण शिक्षण शुल्क राज्य सरकार द्वारा वहन किया जाता है। इंदौर जिले में संबल योजना के 706 प्रकरणों में श्रमिक परिवारों को 15 करोड़ 18 लाख रुपये मिलेंगे। कार्यक्रम का प्रसारण नगर निगम और जनपंचायत इंदौर में किया जाएगा।

परीक्षा परिणाम

राज्य शिक्षा केन्द्र, स्कूल शिक्षा विभाग द्वारा प्रदेश में आयोजित कक्षा 5वीं और 8वीं की बोर्ड पैटर्न परीक्षाओं का परिणाम आज दोपहर एक बजे घोषित किया जायेगा। राज्य शिक्षा केन्द्र संचालक हरजिंदर सिंह ने बताया कि परीक्षा परिणाम राज्य शिक्षा केन्द्र के वेब पोर्टल [www.mpe.gov.in](#) पर देख सकते हैं। इसी पोर्टल पर शिक्षक, संस्था प्रमुख अपनी शाला का विद्यार्थीवार परिणाम भी देख सकेंगे। इन परीक्षाओं का संचालन 24 फरवरी से 5 मार्च तक किया गया था। इनमें प्रदेश के कक्षा 5वीं के 11 लाख 17 हजार से अधिक तथा कक्षा 8वीं के 11 लाख 68 हजार से अधिक विद्यार्थी शामिल हुए थे।

राज्यसभा-वित्त विधेयक

संसद ने केंद्रीय बजट 2025-26 का अनुमोदन कर दिया है। राज्यसभा ने कल वित्त विधेयक-2025 और विनियोग विधेयक, चर्चा के बाद लोकसभा को लौटा दिया। इसके साथ ही 2025-26 के लिए बजटीय प्रक्रिया पूरी हो गई है। सदन में हुई चर्चा का जवाब देते हुए वित्त मंत्री निर्मला सीतारामन ने कहा कि वित्त विधेयक 2025 का उद्देश्य कर निश्चितता लाना, व्यापार में सुगमता को बढ़ावा देना और भारतीय करदाताओं का सम्मान करना है। उन्होंने कहा कि नए आयकर स्लैब सरलीकरण लाए हैं। वित्त मंत्री ने कहा कि वित्त विधेयक का एक और प्रमुख आकर्षण स्रोत पर कर कटौती टीडीएस दरों को युक्तिसंगत बनाना है।

शिवपुरी बोवनी

शिवपुरी जिले में रबी सीजन में इस बार गेहूं के अधिक उत्पादन की उम्मीद जताई जा रही है। जिले में किसानों द्वारा अपने खेतों में गेहूं की कटाई का काम बड़े पैमाने पर शुरू कर दिया गया है। इस बार जिले में 1 लाख 50 हजार हेक्टर क्षेत्र में गेहूं की बोवनी हुई और आने वाले कुछ दिनों में खेतों की कटाई का जब काम पूरा हो जाएगा। शिवपुरी जिले में रबी विपणन वर्ष 2025-2026 में समर्थन मूल्य पर गेहूं, चना सरसों उपार्जन के लिए 31 मार्च पंजीयन की तिथि कर दी है। पंजीयन का काम इस समय जोर-जोर से चल रहा है। शिवपुरी कृषि विज्ञान केंद्र के वरिष्ठ वैज्ञानिक एमके भार्गव ने बताया कि इस बार जिले में 1 लाख 50 हजार हेक्टर क्षेत्र में गेहूं की बोवनी हुई।

पर्यटन

प्रदेश सरकार राज्य की प्राकृतिक, आध्यात्मिक और सांस्कृतिक विरासत को उत्तर प्रदेश के प्रमुख धार्मिक स्थलों से जोड़ने की पहल कर रही है। मध्य प्रदेश पर्यटन बोर्ड गंगा-नर्मदा पर्यटन गलियारे के विकास पर ध्यान केंद्रित कर रहा है, जिसका उद्देश्य मध्य प्रदेश और उत्तर प्रदेश के बीच पर्यटन सहयोग को बढ़ाना है। पेश है एक रिपोर्ट ...

प्रदेश में पर्यटन, संस्कृति और धार्मिक न्यास के प्रमुख सचिव, शिव शेखर शुक्ला ने बताया कि गंगा-नर्मदा पर्यटन गलियारा प्रयागराज, वाराणसी, अयोध्या, कानपुर और आगरा को मैहर, भेड़ाघाट, ओंकारेश्वर और महाकालेश्वर ज्योतिर्लिंगों से जोड़ेगा। इसके अलावा, चित्रकूट को अयोध्या से जोड़ने के लिए पहले ही राम पथ गमन गलियारे का विकास किया जा रहा है।

वर्तमान में, मध्य प्रदेश के सकल घरेलू उत्पाद में पर्यटन क्षेत्र का योगदान लगभग तीन से साढ़े तीन फीसदी है। राज्य सरकार का लक्ष्य इसे 2028 तक चार से पांच प्रतिशत और 2047 तक आठ से दस फीसदी तक बढ़ाना है। संजीव शर्मा, आकाशवाणी समाचार, भोपाल

युवा संसद

विधानसभा भवन के मानसरोवर सभागृह में दो दिवसीय “राज्यस्तरीय विकसित भारत युवा संसद-2025” का कल समापन हुआ। उच्च शिक्षा, तकनीकी शिक्षा एवं आयुष मंत्री इन्द्र सिंह परमार ने “राष्ट्रीय विकसित भारत युवा संसद-2025” के लिए चयनित ओजस्वी वक्ता विद्यार्थियों को पुरस्कृत कर, उन्हें बधाई एवं शुभकामनाएं दीं। श्री परमार ने चयनित तीनों वक्ताओं को राष्ट्रीय स्तर पर ओजस्वी वक्तव्य देने के लिए प्रेरित भी किया। उन्होंने कहा कि विकसित भारत के निर्माण में युवाओं का महत्वपूर्ण योगदान होगा।

रमजान जुमा

पवित्र माह रमजान का आज अलविदा जुमा है। इसको लेकर भोपाल शहर में विशेष तैयारियां की गई हैं। शहर की मस्जिदों में विशेष नमाज अदा की जाएगी। इससे पहले धर्मगुरु मौजूद लोगों को अपनी तकरीरों के माध्यम से भलाई के रास्ते पर चलने की सीख देंगे। शहर की ताजुल मस्जिद, मोती मस्जिद और जामा मस्जिद में बड़ी संख्या में लोग नमाज अदा करने के लिए पहुंचते हैं। वहीं प्रेस कॉम्प्लेक्स स्थित मस्जिद रब्बानी में भी भारी भीड़ को देखते हुए दो शिफ्ट में नमाज का इंतजाम किया गया है। वहीं शहर में ईद की तैयारियां तेज हो गई हैं। रात के समय मोती मस्जिद से चार बत्ती चौराहे तक लगने वाले अस्थाई बाजार में रौनक देखी जा रही है।

विक्रमोत्सव

मुख्यमंत्री डॉ. मोहन यादव ने कहा है कि 30 मार्च को चैत्र प्रतिपदा एवं गुड़ी पड़वा के शुभ अवसर पर उज्जैन में विक्रमोत्सव के अंतर्गत आयोजित विशेष कार्यक्रम संसदीय कार्य राज्यमंत्री अर्जुन राम मेघवाल के मुख्य आतिथ्य में होंगे। डॉ. यादव ने बताया कि विक्रमोत्सव के विशेष कार्यक्रम सहित इसी दिन उज्जैन में आयोजित अन्य सभी कार्यक्रमों में राज्यपाल मंगुभाई पटेल, केन्द्रीय महिला एवं बाल विकास राज्यमंत्री सावित्री ठाकुर एवं अन्य आमंत्रित अतिथिगण भी विशिष्ट अतिथि के रूप में उपस्थित रहेंगे। 30 मार्च को उज्जैन में विक्रमोत्सव के अंतर्गत चैत्र प्रतिपदा पर विशेष कार्यक्रम सहित महाराजवाड़ा हेरिटेज होटल उज्जैन का उद्घाटन एवं श्रीमहाकाल महालोक में लाइट एंड साउंड शो का शुभारंभ कार्यक्रम भी आयोजित किया जाएगा।

आईपीएल क्रिकेट

इंडियन प्रीमियर लीग क्रिकेट में आज चेन्नई में रॉयल चैलेंजर्स बैंगलूरू का सामना चेन्नई सुपर किंग्स से होगा। मैच शाम साढ़े सात बजे से खेला जाएगा। कल रात हैदराबाद में लखनऊ सुपर जायंट्स ने सनराइजर्स हैदराबाद को पांच विकेट से हराया।

कर्मयोगी बनें-कार्यशाला

राजभवन में कर्मयोगी बनें विषय पर आज एक दिवसीय कार्यशाला का आयोजन किया जा रहा है। राज्यपाल मंगुभाई पटेल कार्यशाला का शुभारंभ करेंगे। मुख्यमंत्री डॉ. मोहन यादव भी कार्यशाला में शामिल होंगे। कार्यशाला में मध्यप्रदेश के सभी सरकारी और निजी विश्वविद्यालयों के कुलगुरु एवं कुलसचिव, पी.एम. एक्सीलेंस और स्वशासी कॉलेज के प्राचार्य सहित विभिन्न संकायों के प्राध्यापक शामिल होंगे।

राशन दुकान

इंदौर जिले में उपभोक्ताओं के हित में और उचित मूल्य दुकानों को आर्थिक रूप से सुदृढ़ बनाने के लिए नवाचार के तहत उचित मूल्य दुकानों का उन्नयन 30 जन पोषण केन्द्र बनाये गए हैं। आदर्श महिला प्राथमिक उपभोक्ता भंडार बाणगंगा पर केन्द्र का कल औपचारिक विधिवत शुभारंभ किया गया। जनपोषण केन्द्रों पर मोटा अनाज, दालें, हरी सब्जियां, दूध, दही, पनीर, गिर गाय का शुद्ध घी, मसाले, स्वसहायता समूह की इंदौर की बहनों द्वारा बनाए गए अचार, पापड मसाले इत्यादि उत्पाद बिक्री हेतु रखे जाएंगे।

समाचार संक्षेप में

- नर्मदापुरम में एकीकृत बागवानी विकास मिशन योजना के तहत लगभग पांच सौ किसानों का दो दिवसीय जिला स्तरीय सेमीनार और प्रदर्शनी का आयोजन शासकीय नर्मदा महाविद्यालय, नर्मदापुरम में हुआ।
- जबलपुर जिले में दृष्टिबाधित छात्रों को कंप्यूटर में दक्ष बनाने की अभिनव पहल हुई है। यहां दिव्यांग बच्चों को कंप्यूटर की शिक्षा देकर उन्हें दक्ष बनाया जाएगा ताकि उन्हें रोजगार के बेहतर अवसर मिल सकें। राज्य के सभी जिलों में पीएम श्री कॉलेज की शुरुआत की गई है।
- कटनी में युवा संगम कार्यक्रम के अंतर्गत कल पॉलिटेक्निक महाविद्यालय कटनी में जिला स्तरीय रोजगार, स्वरोजगार मेला संपन्न हुआ। मेले में 121 युवाओं का कंपनियों के माध्यम से रोजगार के लिए प्राथमिक चयन कर लिया गया है।
- खण्डवा जिले में चैत्र अमावस्या और गुड़ी पड़वा पर्व को देखते हुए जिला कलेक्टर ने खंडवा-इंदौर मार्ग को भारी वाहनों के लिये प्रतिबंधित कर दिया है।
- झाबुआ जिले के आदिवासी समुदाय द्वारा परम्परागत गढ़ उत्सव कल देर शाम को जिला मुख्यालय के राजवाड़ा चौक सहित जिले के अन्य गांवों में बड़े हर्ष और उल्लास पूर्ण तरीके से मनाया गया, जिसमें कई आदिवासी युवाओं ने हिस्सेदारी की।
- डिंडोरी कलेक्टर नेहा मारव्या ने बताया कि 30 मार्च से 30 जून तक “जल गंगा संवर्धन अभियान” चलाया जाएगा। उन्होंने कहा कि जल संरक्षण को जन आंदोलन बनाया जाएगा।
